

منقبت بہ بارگاہ امیر المومنین امام المستقین خلیفہ بلا فصل رسول

## سیدنا ابو بکر صدیق رضی اللہ عنہ

تو کون سے عالم میں محمد سے جدا ہے  
 وہ گل ہے تو خوشبو، وہ چمن ہے تو صبا ہے  
 وہ برج تو سیارہ وہ افلاک تو رفعت  
 وہ چاند تو تنویر وہ سورج تو ضیا ہے  
 وہ بحر ہے تو موج وہ مخرن ہے تو گوہر  
 وہ ابر تو بارش، وہ عطا ہے تو سخا ہے  
 وہ بزم تو قندیل وہ آئینہ تو جوہر  
 وہ لعل ہے تو آب، وہ موتی تو صفا ہے  
 وہ صبح تو اشراق وہ مطلع تو تجلی  
 وہ حسن تو تحسین، وہ خوبی تو ثنا ہے  
 وہ نور خدا شمس ضعی بدر جہاں تاب  
 تو اس کی کرن، اس کی جھلک، اس کی ادا ہے  
 وہ دل ہے تو دھڑکن، وہ نبوت تو رفاقت  
 وہ صدق تو صدیق وہ حُب ہے تو وفا ہے  
 وہ لوح مشیت ہے تو تحریر اطاعت  
 وہ مصحف اخلاص ہے تو سطرِ ولا ہے

وہ ہادیٰ انساں ہے تو اسلوب ہدایت  
 وہ رحمت کونین ہے تو حرف دعا ہے  
 وہ شرع تو ابلاغ وہ تہذیب تو اظہار  
 وہ عشق تو ایثار، وہ مرضی تو رضا ہے  
 وہ امر تو توفیق وہ ارشاد تو تعمیل  
 وہ حق کی زباں ہے تو حقیقت کی صدا ہے  
 بعد اس کے رہا تجھ سے شریعت کا تسلسل  
 وہ دین کی تکمیل، تو مذہب کی بقا ہے  
 اعزاز ترا شاہ رسولان کی رفاقت  
 دولت تری، سرکار کا نقش کف پا ہے  
 اللہ اور اللہ کے محبوب کا محبوب

یہ خاص شرف تیرے سوا کس کو ملا ہے  
 آسودہ خواب است مہ مہر فروزے  
 اس کا سر اقدس ترے زانو پہ رکھا ہے  
 کیا کثرت انوار ہے کیا فرصت دیدار  
 اب تیرے لئے دولت کونین بھی کیا ہے  
 ہیں شور کی محفل میں بڑے مرتبے والے  
 تو ہے: شہ لولاک ہیں اور ذات خدا ہے  
 جو نعت کے فردوس سے باہر نہیں آتا  
 وہ عاصی سرشار ترا مدح سرا ہے